



ព្រះរាជាណាចក្រកម្ពុជា

រាជរដ្ឋាភិបាលកម្ពុជា
លេខ: ០១៩០...

ជាតិ សាសនា ព្រះមហាក្សត្រ

ផែនការ

ស្តីពី

យុទ្ធនាការប្រយុទ្ធប្រឆាំងគ្រឿងញៀនខុសច្បាប់ លើកទី១

រយៈពេល ៦ ខែ (ចាប់ពីថ្ងៃទី០១ ខែមករា ដល់ថ្ងៃទី៣០ ខែមិថុនា ឆ្នាំ២០១៧)

កម្ពុជារក្សាបានកិត្តិយសល្អថា ជាប្រទេសមិនផលិតគ្រឿងញៀន ឬប្រភពនៃគ្រឿងញៀន ប៉ុន្តែនៅមានសកម្មភាពលួចលាក់នាំចូលគ្រឿងញៀនពីក្រៅប្រទេស តាមរបៀបព្រំដែនទិសដៅសាងសង់ប្រទេសនិងតាមដើងយន្តហោះ ជាពិសេសមកពីទ្វីបអាហ្វ្រិក និងអាមេរិកខាងត្បូងក្នុងគោលដៅដើម្បីបន្តនាំចេញទៅប្រទេសទី៣ និងមួយចំនួនទៀតសម្រាប់ទីផ្សារក្នុងប្រទេស។ ទន្ទឹមនេះ បានធ្វើការកត់សម្គាល់ឃើញថា និន្នាការចរាចរនិងជួញដូរគ្រឿងញៀនមិនមានការថយចុះ ជាក់ស្តែងក្នុងឆ្នាំ២០១៦នេះ នគរបាល និងកងរាជអាវុធហត្ថ បង្ក្រាបបាន ៤.១៩១ករណី (បទល្មើសប្រើប្រាស់១.១១៦ករណី), ចាប់ជនសង្ស័យសរុប ៩.៨០២ នាក់ (អ្នកប្រើប្រាស់គ្រឿងញៀន ៣.៦១១នាក់) និងបែងចែកគ្រឿងញៀនជាង ១៧៥គីឡូក្រាម៧៩៦ក្រាម។ កត្តានេះធ្វើឱ្យការប្រើប្រាស់គ្រឿងញៀនមានការកើនឡើង និងមានការរីករាលដាលគួរឱ្យបារម្ភ ពីទីក្រុងរហូតដល់ជនបទតំបន់ដាច់ស្រយាលមួយចំនួន (តាមតួលេខ នៃការធ្វើសម្រេងអ្នកញៀនគ្រឿងញៀនមានចំនួន ១៨.៥៥៤នាក់ កើនឡើង ៤.២៤២នាក់ ស្មើនឹង ២៩.៦៣% ធៀបនឹងពេលមុន)។ បញ្ហាគ្រឿងញៀនក៏បានជះឥទ្ធិពលដល់សកម្មភាពប្រព្រឹត្តបទល្មើសដែលកាន់តែមានចរិតសាហាវ ព្រៃផ្សៃ គិតទាំងករណីគ្រោះថ្នាក់ចរាចរណ៍ដែលបណ្តាលមកពីអ្នកបើកបរប្រើប្រាស់គ្រឿងញៀន។

ដោយពិនិត្យឃើញថាឥទ្ធិពលនៃការផលិត ការចរាចរ ការជួញដូរ និងការប្រើប្រាស់គ្រឿងញៀនខុសច្បាប់នៅលើពិភពលោក និងក្នុងតំបន់បាននិងកំពុងជះឥទ្ធិពលចំពោះព្រះរាជាណាចក្រកម្ពុជា រាជរដ្ឋាភិបាលកម្ពុជា បានដាក់ចេញនូវ ផែនការស្តីពីយុទ្ធនាការប្រយុទ្ធប្រឆាំងគ្រឿងញៀនខុសច្បាប់ ដូចខាងក្រោម៖

I. គោលការណ៍រួម

- បន្តបាត់តាំងអនុវត្តឱ្យមានប្រសិទ្ធភាព នូវច្បាប់ស្តីពីការត្រួតពិនិត្យគ្រឿងញៀន និងបទបញ្ជាលេខ ០១បប ចុះថ្ងៃទី០១ ខែកុម្ភៈ ឆ្នាំ២០១៦ របស់រាជរដ្ឋាភិបាល ស្តីពីការពង្រឹងវិធានការប្រយុទ្ធប្រឆាំងគ្រឿងញៀន។ ខិតខំបង្ការ ទប់ស្កាត់មិនឱ្យគ្រឿងញៀនបង្កឥទ្ធិពលញាំញី បំផ្លិចបំផ្លាញសង្គមជាតិកម្ពុជា ជាពិសេសប្រឹងប្រែងសម្រេចការប្តេជ្ញាចិត្តថា កម្ពុជាជាប្រទេសគ្មានគ្រឿងញៀន និងរក្សាគ្រួសារនីមួយៗជា គ្រួសារស្អាតស្អំគ្មានគ្រឿងញៀន តាមទស្សនវិស័យ “ចូលរួមទាំងអស់គ្នាដើម្បីជីវិត និងសហគមន៍គ្មានគ្រឿងញៀន”។

- អប់រំបំផុសចលនា លើកទឹកចិត្តឱ្យមានការចូលរួមក្នុងការគ្រប់សមាសភាពនៃសង្គម ប្រជាពលរដ្ឋ ជាពិសេសស្រទាប់យុវជន យុវនារី សហការបង្ការ ទប់ស្កាត់ និងប្រយុទ្ធប្រឆាំងគ្រឿងញៀន ក្នុងនោះយកចិត្ត ទុកដាក់ចំពោះការផ្សព្វផ្សាយ និងប្រើប្រាស់គ្រឿងញៀន ដោយត្រូវផ្ដោតការយកចិត្តទុកដាក់គ្រប់គ្រងឱ្យបាននូវមុខ សញ្ញាផ្សព្វផ្សាយ ក៏ដូចជាធ្វើការងារអប់រំ ផ្សព្វផ្សាយអំពីគ្រោះថ្នាក់ដោយសារគ្រឿងញៀន និងច្បាប់ស្តីពីការត្រួត ពិនិត្យគ្រឿងញៀនឱ្យបានទូលំទូលាយគ្រប់រូបភាព គ្រប់ទីកន្លែង ចំគោលដៅ និងចំមុខសញ្ញាងាយរងគ្រោះ ជាពិសេសសិស្សានុសិស្ស កម្មករ ពលករ សំដៅឱ្យពួកគាត់ចៀសឆ្ងាយពីគ្រឿងញៀន។

- ជំរុញអនុវត្តវិធានការច្បាប់ និងវិធានការរដ្ឋបាលឱ្យបានម៉ឺងម៉ាត់ និងដូចភ្លៀងរលឹម ក្នុងគោលដៅ ស្រាវជ្រាវរកឱ្យឃើញបណ្តាញអង្គការចាត់តាំងនៃក្រុមឧក្រិដ្ឋជនគ្រឿងញៀន ឧបាយកល សកម្មភាពទំនាក់ ទំនង របៀបដឹកជញ្ជូន ព្រមទាំងលុបបំបាត់សកម្មភាពផ្សព្វផ្សាយ ប្រើប្រាស់គ្រឿងញៀន ដើម្បីកាត់ផ្តាច់ការចរាចរ គ្រឿងញៀនឆ្លងដែន និងបង្ក្រាបដោយម៉ឺងម៉ាត់ដល់ឫសគល់ប្រកបដោយប្រសិទ្ធភាព

- ខិតខំប្រមូលផ្តុំលើកកម្ពស់សមត្ថភាព លទ្ធភាពគ្រប់គ្រង ព្យាបាល និងស្តារនីតិសម្បទា អ្នកញៀនគ្រឿង ញៀនឱ្យបានប្រសើរថែមទៀត ដើម្បីទប់ស្កាត់ការរីករាលដាលចំនួនអ្នកញៀន បង្រួមទីផ្សារគ្រឿងញៀន និងរួម ចំណែកកាត់បន្ថយបទល្មើសផ្សេងៗដែលជះឥទ្ធិពលពីគ្រឿងញៀន

- លើកកម្ពស់សមត្ថភាពបំពេញការងាររបស់មន្ត្រីអនុវត្តច្បាប់ទាំងលើវិស័យជំនាញ និងនីតិវិធីក្នុងការ អនុវត្តន៍ឱ្យបានជាប្រចាំ ព្រមទាំងត្រូវបង្កើតឱ្យមានកិច្ចសហការគ្នាជាមួយស្ថាប័នអយ្យការ និងតុលាការ ដើម្បី រិះរកវិធីដាក់បន្ទុកបន្ថែមស្ថានទម្ងន់ទោសដល់ពួកឧក្រិដ្ឋជនគ្រឿងញៀនឱ្យបានម៉ឺងម៉ាត់តាមច្បាប់ ។ ត្រូវពង្រីក កិច្ចសហប្រតិបត្តិការជាមួយបណ្តាញអង្គការប្រឆាំងគ្រឿងញៀនរបស់ប្រទេសជាដៃគូឱ្យបានទូលំទូលាយ ដើម្បី បង្ការទប់ស្កាត់ពីចម្ងាយ ទទួលព័ត៌មានបម្រើឱ្យការបង្ក្រាប និងដកបទពិសោធពីគ្នាទៅវិញទៅមក ។

II. វិធានការ

១. វិធានការអប់រំ:

អគ្គលេខាធិការដ្ឋាន អាជ្ញាធរជាតិប្រយុទ្ធប្រឆាំងគ្រឿងញៀន មានតួនាទីស្នូលក្នុងការផ្សព្វផ្សាយ អប់រំ តាមគ្រប់រូបភាព និងសហការជាមួយក្រសួង ស្ថាប័នពាក់ព័ន្ធ និងរដ្ឋបាលរាជធានី ខេត្ត ក្នុងការលើកកម្ពស់ ការយល់ដឹង និងចូលរួមពីសំណាក់ប្រជាជនគ្រប់ស្រទាប់ជាន់ថ្នាក់ដូចជា៖

- អគ្គលេខាធិការដ្ឋាននៃអាជ្ញាធរជាតិប្រយុទ្ធប្រឆាំងគ្រឿងញៀន ត្រូវរៀបចំក្រុមការងារវេទិកាតុល្ល ដើម្បីធ្វើការអប់រំខ្លឹមសារប្រយុទ្ធប្រឆាំងគ្រឿងញៀនតាមកម្មវិធីទូរទស្សន៍ វីទេអូនិងបណ្តាញសង្គមឲ្យបានជា រៀងរាល់ថ្ងៃ

- ក្រសួងអប់រំ យុវជន និងកីឡា ត្រូវពង្រឹងនិងពង្រីកសកម្មភាពអប់រំប្រឆាំងគ្រឿងញៀនជាប្រចាំ សម្រាប់ឱ្យសិស្សានុសិស្សរៀនសូត្រនៅតាមគ្រប់កម្រិត គ្រប់គ្រឹះស្ថានសិក្សា ស្របតាមកម្មវិធីដែលក្រសួង បានរៀបចំ

- ក្រសួងការងារនិងបណ្តុះបណ្តាលវិជ្ជាជីវៈ ត្រូវរៀបចំកម្មវិធីអប់រំប្រឆាំងគ្រឿងញៀន ដល់កម្មករនៅ តាមរោងចក្រ សហគ្រាស សិប្បកម្ម និងការដ្ឋានសំណង់នានា

- ក្រសួងព័ត៌មាន ត្រូវកំណត់ឱ្យគ្រប់ស្ថានីយទូរទស្សន៍ ស្ថានីយវីទេអូ បណ្តាញផ្សាយព័ត៌មានសង្គម មាន កម្មវិធីផ្សាយអំពីការអប់រំគ្រឿងញៀនជាក់លាក់សម្រាប់ថ្ងៃនីមួយៗ

- ក្រសួងប្រៃសណីយ៍និងទូរគមនាគមន៍ ត្រូវណែនាំឲ្យក្រុមហ៊ុនទូរស័ព្ទធ្វើសារអប់រំប្រឆាំងគ្រឿងញៀន ដល់អ្នកប្រើប្រាស់ឱ្យបានញឹកញាប់

- ក្រសួងទេសចរណ៍ត្រូវកំណត់ឱ្យម្ចាស់ ឬអ្នកគ្រប់គ្រងគោលដៅដែលពាក់ព័ន្ធនឹងទេសចរណ៍ រួមទាំង កន្លែងកំសាន្តសប្បាយនានា តាំង បិទ នូវខ្លឹមសារអប់រំ ឬការហាមឃាត់ ជួញដូរ ប្រើប្រាស់គ្រឿងញៀន

- ក្រសួងធម្មការ និងសាសនា ត្រូវចូលរួមដើម្បីរៀបចំបញ្ញៀបកម្មវិធីអប់រំប្រឆាំងគ្រឿងញៀន តាមរយៈ កម្មវិធីសាសនា និងការទេសនារបស់ព្រះសង្ឃជូនពុទ្ធបរិស័ទ

- គណៈបញ្ជាការឯកភាពរដ្ឋបាល និងជាគណៈកម្មាធិការត្រួតពិនិត្យគ្រឿងញៀន រាជធានី ខេត្ត ក្រុង ស្រុក ខណ្ឌ ឃុំ សង្កាត់ និងក្រុមការងារថ្នាក់ជាតិគ្រប់ថ្នាក់ ត្រូវរៀបចំឱ្យមានព្រឹត្តិការណ៍ផ្សព្វផ្សាយ អប់រំប្រឆាំង គ្រឿងញៀនក្នុងដែនសមត្ថកិច្ចរបស់ខ្លួន ដោយមួយកន្លែងឱ្យបានយ៉ាងតិច ០២លើកក្នុងមួយខែ តាមរយៈវេទិកា សាធារណៈ ឬវេទិកាផ្សេងៗទៀត។

២. វិធានការអនុវត្ត

- គណៈបញ្ជាការឯកភាពរដ្ឋបាល និងជាគណៈកម្មាធិការត្រួតពិនិត្យគ្រឿងញៀន រាជធានី ខេត្ត ក្រុង ស្រុក ខណ្ឌ និងរដ្ឋបាលឃុំ សង្កាត់ ត្រូវដំឡើងបញ្ជី និងក្តាប់ឱ្យបាននូវគោលដៅដែលងាយរងគ្រោះដោយសារ គ្រឿងញៀនក្នុងដែនសមត្ថកិច្ចរបស់ខ្លួន ហើយត្រូវកោះអញ្ជើញម្ចាស់ទីតាំងទាំងនោះ មកធ្វើការពន្យល់ណែនាំ ឱ្យយកចិត្តទុកដាក់ក្នុងការងារគ្រប់គ្រងឱ្យបានហ្មត់ចត់ ព្រមទាំងធ្វើកិច្ចសន្យាសហការបង្ការ ទប់ស្កាត់មិនឱ្យមាន គ្រឿងញៀននៅក្នុងទីតាំងរបស់ខ្លួន

- ត្រូវមានវិធានការដាច់ខាតដើម្បីបិទ ដកហូតច្បាប់អនុញ្ញាតធ្វើអាជីវកម្មមួយរយៈ ឬជាស្ថាពរ ចំពោះ ទីតាំង អាជីវកម្មណាដែលពិនិត្យឃើញថាមានសកម្មភាពជួញដូរ ប្រើប្រាស់គ្រឿងញៀន

- អគ្គនាយកដ្ឋានពន្ធនាគារត្រូវបន្ថយកម្រិតទុកដាក់ក្នុងការគ្រប់គ្រងពន្ធនាគារ និងមណ្ឌលអប់រំកែប្រែ ដោយមិនឱ្យមានការលួចនាំចូលសារធាតុញៀនផ្តល់ឱ្យពិរុទ្ធជន ឬទណ្ឌិត ឬទំនាក់ទំនងពីក្នុងទៅក្រៅ ពាក់ព័ន្ធ បញ្ហាគ្រឿងញៀន។ ជាមួយនោះ ពិចារណាលើកិច្ចការក្នុងការគ្រប់គ្រងជនល្មើសដែលពាក់ព័ន្ធគ្រឿងញៀន ឬសេពគ្រឿងញៀន ដាច់ដោយឡែកពីទណ្ឌិត ឬពិរុទ្ធជនដទៃទៀត

- ត្រូវមានកិច្ចប្រជុំពិគ្រោះយោបល់ជាមួយ សហគមន៍ គ្រឹះស្ថានសិក្សា គ្រឹះស្ថានសាធារណៈ រោងចក្រ សហគ្រាស ដើម្បីមានវិធានការក្នុងការបង្ការទប់ស្កាត់ឬអនុវត្តវិធានការរដ្ឋបាល ។

៣. វិធានការអនុវត្តច្បាប់

- គណៈបញ្ជាការឯកភាពរដ្ឋបាលរាជធានី ខេត្ត ក្រុង ស្រុក ខណ្ឌ និងរដ្ឋបាលឃុំ សង្កាត់ ត្រូវដឹកនាំ កម្លាំងអនុវត្តច្បាប់ (នគរបាល កងរាជអាវុធហត្ថ យោធាព្រំដែន) មានវិធានការម៉ឺងម៉ាត់ក្នុងការស្វែងរកឱ្យឃើញ និងទប់ស្កាត់ការលួចលាក់នាំចូលគ្រឿងញៀនខុសច្បាប់ ឆ្លងកាត់ព្រំដែនចូលមកក្នុងភូមិសាស្ត្រខេត្តរបស់ខ្លួន ឬឆ្លងកាត់ពីខេត្តមួយ ទៅខេត្តមួយទៀត

- ត្រូវជំរុញការបើកករណីតស៊ូ ស្រាវជ្រាវវែកមុខមេខ្លោងនិងបណ្តាញជួញដូរគ្រឿងញៀនឆ្លងដែន បញ្ជូន ទៅតុលាការផ្ដន្ទាទោសតាមច្បាប់

- បើកយុទ្ធនាការជាប្រចាំបោសសម្អាតពួកជួញដូរគ្រឿងញៀនជាក្រុមតូចៗ និងអនុវត្តវិធានការច្បាប់ ឱ្យបានម៉ឺងម៉ាត់តឹងរឹងបំផុត

- បើកយុទ្ធនាការជាប្រចាំបោសសម្អាតអ្នកប្រើប្រាស់គ្រឿងញៀន តាមវិធីសហការជាមួយអាណា ព្យាបាល សាលារៀន ឬសហគមន៍ ដើម្បីអប់រំ ព្យាបាលនៅតាមសហគមន៍(ករណីស្រាល) ឬបញ្ជូនទៅមណ្ឌល ព្យាបាលនិងស្ថានីតិសម្បទា (ករណីធ្ងន់ធ្ងរ) ករណីចាំបាច់អនុវត្តវិធានការដាក់ទណ្ឌកម្មក្រោម៤៨ម៉ោង ដោយ ឱ្យធ្វើការងារហត្ថកម្ម ឬអនាម័យតាមទីសាធារណៈ

- ត្រូវតាមដាន គ្រប់គ្រង និងបង្ក្រាបឱ្យបានម៉ឺងម៉ាត់នូវសកម្មភាពផលិត កែច្នៃគ្រឿងញៀនសំយោគ ការដាំដុះ ការចម្រាញ់ ការនាំចូលវត្ថុធាតុដើម ជាសារធាតុគីមីផ្សំ ដែលអាចច្នៃផលិតជាគ្រឿងញៀនសំយោគ ដែលកើតមាននៅក្នុងដែនសមត្ថកិច្ចទទួលខុសត្រូវរបស់រដ្ឋបាលរាជធានី ខេត្ត ក្រុង ស្រុក ខណ្ឌឱ្យបានជាក់លាក់

- គណៈបញ្ជាការឯកភាពរដ្ឋបាល រាជធានី ខេត្ត ត្រូវធ្វើជាអ្នកសម្របសម្រួល ដើម្បីជំរុញកិច្ចពិគ្រោះ ពិភាក្សារវាងស្ថាប័នអយ្យការ តុលាការ ជាមួយអង្គភាពនគរបាល និងកងរាជអាវុធហត្ថ ដើម្បីធ្វើឱ្យកិច្ចសហការ កាន់តែមានដំណើរការល្អន លុបបំបាត់និទណ្ឌភាព និងរឹតតែដាក់បន្ទុកបន្ថែមស្ថានទម្ងន់ទោសដល់មេខ្លោង និងបណ្តាញជួញដូរគ្រឿងញៀន

- គណៈបញ្ជាការឯកភាពរដ្ឋបាលរាជធានី ខេត្ត ដែលមានការិយាល័យ BLO ត្រូវសហការជាមួយមន្ទីរ ប្រឆាំងគ្រឿងញៀន អត្តស្នងការដ្ឋាននគរបាលជាតិ មានកិច្ចប្រជុំត្រួតពិនិត្យក្នុងមួយខែម្តង ជាមួយប្រធាននិងមន្ត្រី ការិយាល័យ BLO ដើម្បីជំរុញលើកទឹកចិត្តឱ្យមានកិច្ចសហការរួម ក្នុងការផ្តល់ព័ត៌មាននិងផ្លាស់ប្តូរសភាពការណ៍ ជាប្រចាំ។

- គណៈកម្មការចម្រុះដោះស្រាយបញ្ហាគ្រឿងញៀននៅខេត្តជាប់ព្រំដែនកម្ពុជា-ឡាវ ត្រូវខិតខំសហការ ជាមួយភាគីឡាវ ដើម្បីផ្លាស់ប្តូរព័ត៌មាន និងសហការស៊ើបអង្កេតរកមុខសញ្ញា ឈានទៅបង្ការ ទប់ស្កាត់ និងកាត់ ផ្តាច់ការចរចាគ្រឿងញៀនឆ្លងកាត់តាមព្រំដែន ។

៤. វិធានការព្យាបាល ស្ថានីតិសម្បទា និងសមាហរណកម្ម

- អត្តលេខាធិការដ្ឋាននៃអាជ្ញាធរជាតិប្រយុទ្ធប្រឆាំងគ្រឿងញៀន ត្រូវសម្របសម្រួលជាមួយក្រសួង ស្ថាប័នពាក់ព័ន្ធ ដើម្បីដំណើរការរៀបចំបង្កើតមជ្ឈមណ្ឌលបណ្តុះអាសន្នសម្រាប់ព្យាបាល និងស្ថានីតិសម្បទា អ្នកញៀនគ្រឿងញៀននៅកងពលលេខ១១ និងមជ្ឈមណ្ឌលជាតិបណ្តុះបណ្តាលវិជ្ជាជីវៈ និងសមាហរណកម្ម នៅខេត្តព្រះសីហនុ តាមគោលការណ៍អនុញ្ញាតរបស់រាជរដ្ឋាភិបាល

- ក្រសួងសុខាភិបាល ត្រូវខិតខំលើកកម្ពស់សមត្ថភាពនិងពង្រីកសេវាបន្សាប ព្យាបាលដោយផ្អែកលើ សហគមន៍ នៅតាមមណ្ឌលសុខភាពនិងមន្ទីរពេទ្យបង្អែក ដើម្បីចូលរួមចំណែកកាត់បន្ថយការរាលដាលនៃការ ប្រើប្រាស់គ្រឿងញៀននៅតាមមូលដ្ឋាន

- ក្រសួងសង្គមកិច្ច អតីតយុទ្ធជន និងយុវនីតិសម្បទា ត្រូវពង្រឹងនិងពង្រីកសមត្ថភាពមណ្ឌលបណ្តុះ អាសន្ន សម្រាប់អប់រំ បន្សាប ព្យាបាល និងស្ថានីតិសម្បទារបស់រដ្ឋបន្ថែមទៀត ដើម្បីត្រៀមទទួលជនរងគ្រោះ តាមការអនុវត្តវិធានការរដ្ឋបាល និងវិធានការច្បាប់ ក្នុងយុទ្ធនាការនេះ

- គណៈបញ្ជាការឯកភាពរដ្ឋបាលរាជធានី ខេត្ត ក្រុង ស្រុក ខណ្ឌ និងរដ្ឋបាលឃុំ សង្កាត់ត្រូវយកចិត្តទុកដាក់រៀបចំឱ្យមានយន្តការគ្រប់គ្រងអ្នកញៀនគ្រឿងញៀនដែលមិនទាន់ទទួលបានការព្យាបាល ដើម្បីជំរុញ និងលើកទឹកចិត្តឱ្យទៅទទួលយកការព្យាបាល និងត្រូវចាត់វិធានការតាមដានគ្រប់គ្រងចំពោះអ្នកចាកចេញពីមណ្ឌលព្យាបាលស្ដារនីតិសម្បទា ដើម្បីបង្ការ ទប់ស្កាត់កុំឱ្យវិលត្រឡប់ទៅសេពគ្រឿងញៀនវិញ

- គណៈកម្មាធិការត្រួតពិនិត្យគ្រឿងញៀនរាជធានី ខេត្ត ត្រូវពិនិត្យលទ្ធភាព និងលើកសំណើដើម្បីបង្កើតនូវមណ្ឌលបណ្តុះអាសន្នសម្រាប់អប់រំ បន្ស៊ាប ព្យាបាលនិងស្ដារនីតិសម្បទាអ្នកញៀនគ្រឿងញៀន នៅមូលដ្ឋានរបស់ខ្លួន។

៥. កិច្ចសហប្រតិបត្តិការអន្តរជាតិ

- អគ្គលេខាធិការដ្ឋាននៃអាជ្ញាធរជាតិប្រយុទ្ធប្រឆាំងគ្រឿងញៀននិងក្រសួងស្ថាប័នពាក់ព័ន្ធ ត្រូវបន្តបើកទូលាយកិច្ចសហប្រតិបត្តិការទូទាត់ ពហុភាគីជាមួយប្រទេសជិតខាង ក៏ដូចជាអង្គការអន្តរជាតិសំខាន់ៗ ដើម្បីភ្ជាប់ជាប់និរន្តរភាពប្រែប្រួលតាមដំណាក់កាលនីមួយៗ ក្តាប់របៀងខ្សែរយៈ និងបែបផែនសកម្មភាពរបស់ពួកឧក្រិដ្ឋជនគ្រឿងញៀន សំដៅមានវិធានការម្ចាស់ការទប់ស្កាត់ បង្ក្រាបបានទាន់ពេល ក្នុងនោះ យកចិត្តទុកដាក់ទាំងកិច្ចសហប្រតិបត្តិការថ្នាក់ជំនាញ និងមន្ត្រី BLO ដែលឈរជើងតាមព្រំដែន

- អគ្គស្នងការដ្ឋាននគរបាលជាតិ ត្រូវបើកទូលាយកិច្ចសហប្រតិបត្តិការផ្លាស់ប្តូរព័ត៌មានចារកម្ម ផ្លាស់ប្តូរព័ត៌មានការណ៍រឿងជាមួយអង្គការ UNODC INTERPOL និងជាមួយស្ថាប័នអនុវត្តច្បាប់នៃបណ្តាប្រទេសនានាជាពិសេស បណ្តាប្រទេសដែលជាប្រភពនៃការនាំចូលគ្រឿងញៀនឆ្លងកាត់កម្ពុជា ដើម្បីមានវិធានការក្នុងការបង្ក្រាបអង្គការចាត់តាំង ឬបណ្តាញជួញដូរគ្រឿងញៀនជាអន្តរជាតិឱ្យដល់ឫសគល់ ។

III. ការចាត់តាំងអនុវត្ត

១. យុទ្ធនាការនេះ ដឹកនាំដោយ **សម្តេចក្រឡាហោម ស ខេង ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ ជាប្រធាន និង ឯកឧត្តម កែ គឹមយ៉ាង ឧបនាយករដ្ឋមន្ត្រី** ប្រធានអាជ្ញាធរជាតិប្រយុទ្ធប្រឆាំងគ្រឿងញៀន**ជាអនុប្រធាន** ដោយប្រើប្រាស់យន្តការនានា ដែលបានបង្កើតកន្លងមកទាំងនៅថ្នាក់ជាតិ និងថ្នាក់ក្រោមជាតិ ដើម្បីអនុវត្តឲ្យមានប្រសិទ្ធភាព។

២. បង្កើតលេខាធិការដ្ឋាន ដើម្បីជាជំនួយការក្នុងការដឹកនាំអនុវត្តយុទ្ធនាការប្រយុទ្ធប្រឆាំងគ្រឿងញៀនខុសច្បាប់។ លេខាធិការដ្ឋាននេះ មានទីស្នាក់ការនៅអគ្គស្នងការដ្ឋាននគរបាលជាតិ និងមានសមាសភាពតំណាងមកពី៖ ក្រសួងយុត្តិធម៌ ក្រសួងអប់រំយុវជន និងកីឡា, ក្រសួងសុខាភិបាល, ក្រសួងសង្គមកិច្ច អតីតយុទ្ធជន និងយុវនីតិសម្បទា, ក្រសួងការងារនិងបណ្តុះបណ្តាលវិជ្ជាជីវៈ, ក្រសួងព័ត៌មាន, ក្រសួងធម្មការនិងសាសនា, ក្រសួងវប្បធម៌ និងវិចិត្រសិល្បៈ, ក្រសួងទេសចរណ៍, អគ្គស្នងការដ្ឋាននគរបាលជាតិ, អគ្គលេខាធិការដ្ឋាននៃអាជ្ញាធរជាតិប្រយុទ្ធប្រឆាំងគ្រឿងញៀន, អគ្គនាយកដ្ឋានអន្តោប្រវេសន៍, អគ្គនាយកដ្ឋានពន្ធនាគារ, បញ្ជាការដ្ឋានកងរាជអាវុធហត្ថលើផ្ទៃប្រទេស ។

៣. លេខាធិការដ្ឋានត្រូវធ្វើរបាយការណ៍បូកសរុប ដើម្បីបម្រើការប្រជុំដឹកនាំត្រួតពិនិត្យលទ្ធផលនៃការអនុវត្តន៍យុទ្ធនាការប្រយុទ្ធប្រឆាំងគ្រឿងញៀនរៀងរាល់សប្តាហ៍ ខែ ត្រីមាស និងបូកសរុបដកពិសោធន៍ បញ្ចប់យុទ្ធនាការលើកទី១។

៤.ផ្នែកលើផែនការនេះ គ្រប់ក្រសួង ស្ថាប័នពាក់ព័ន្ធ និងគណៈបញ្ជាការឯកភាពរដ្ឋបាល គណៈកម្មាធិការ ត្រួតពិនិត្យគ្រឿងញៀនរាជធានី ខេត្ត ត្រូវកសាងផែនការជាក់ស្តែងតាមវិស័យ និងតាមភូមិសាស្ត្រនីមួយៗ សម្រាប់ ចូលរួមអនុវត្តតាមតួនាទី ភារកិច្ចរៀងៗខ្លួនប្រកបដោយស្មារតីទទួលខុសត្រូវខ្ពស់ ។

៥.ត្រូវមានវិធានការលើកសរសើរ ជូនរង្វាន់សមស្របដល់អង្គភាព និងបុគ្គលដែលមានស្នាដៃល្អក្នុង ការងារបង្ការ ទប់ស្កាត់ និងបង្ក្រាបគ្រឿងញៀន និងមានវិធានការអនុវត្តវិន័យម៉ឺងម៉ាត់ចំពោះមន្ត្រីដែលមានជាប់ ពាក់ព័ន្ធនឹងបទល្មើសគ្រឿងញៀន។

ទទួលបានផែនការនេះ អាជ្ញាធរជាតិប្រយុទ្ធប្រឆាំងគ្រឿងញៀន ក្រសួងមហាផ្ទៃ ក្រសួង ស្ថាប័ន មាន សមត្ថកិច្ចពាក់ព័ន្ធ និងគណៈអភិបាលរាជធានី ខេត្ត ទាំងអស់ ត្រូវចាត់តាំងអនុវត្តប្រកបដោយស្មារតីទទួល ខុសត្រូវ និងមានប្រសិទ្ធភាពខ្ពស់ ។

ធ្វើនៅរាជធានីភ្នំពេញ ថ្ងៃទី ១៣ ខែ ធ្នូ ឆ្នាំ ២០១៦



សម្តេចអគ្គមហាសេនាបតីតេជោ ហ៊ុន សែន